

సీసా పాతదే!

ఆకాశంలో వెలుగు పూర్తిగా ఆరిపోలేదు.
అయినా వీధిదీపాలు వెలిగాయి.

రకరకాల వాహనాలు రోడ్లవీధి వింత ధ్వనులు
చేస్తూ పరుగులు తీస్తున్నాయి.

పేప్ మెంటుమీద జనం పరుగు పందెంలో వెనకపడి
పోతామేమో అన్నట్టు, ప్రతి ఒక్కడూ, పక్కనే నడిచే
రెండోవాడిని దాటిపోవడానికి ప్రయత్నిస్తున్నాడు. కాని
రామస్వామి అందర్నీ చూస్తూ, తాపీగా, బద్దకంగా, ఓ
గమ్యం అంటూ లేనివాడిలా నడుస్తున్నాడు. తనలా
బద్దకంగా, తాపీగా నడిచేవాళ్ళు కన్పించలేదు అతనికి.

బస్ స్టాండు దగ్గర ఆగాడు. అక్కడ కిక్కిరిసి ఉన్న
జనాన్ని చూసి 'గండుచీమలపుట్ట పగిలినట్టు ఉంది బస్ స్టాండు'
అనుకున్నాడు.

అందరూ ఆత్రంగా బస్ కోసం ఎదురు చూస్తున్నారు.
కొందరి చేతుల్లో పుస్తకాలుంటే, మరికొందరి చేతుల్లో చిన్నా
పెద్దా ప్యాకెట్లు ఉన్నాయి.

డబల్ డెక్కర్ నిండుచూలాలూలా బరువుగా వస్తోంది. అది బస్ స్టాండులో ఆగబోతున్నట్టే కన్పించి, అంతలోనే స్పీడు అందుకొని ముందుకు సాగిపోయింది. దానికోసం వరుగుతీసినవాళ్ళు, మళ్ళీ వెనక్కువచ్చి బస్ స్టాండులో నిల్చున్నారు.

ఒక యువతి బస్ స్టాండు వెనుక ఉన్న గోడకు చేరబడి వారపత్రిక చదువుతోంది.

ఏం చదువుతోందో? తన ఆరాధ్య రచయిత్రి సీరియల్ కాబోలు అంత దీక్షగా చదువుతోంది. రామ స్వామికి కూతురు గుర్తొచ్చింది. లావణ్య ఆఫీసు నుంచి బయలుదేరి ఉంటుందా? ఆ అమ్మాయికి వెళ్ళికాలేదేమో! అంత తాపీగా పత్రిక చదువుకుంటూ నిల్చున్నది. ఎంత నిశ్చింతగా ఉందో? వెళ్ళి కాలేదు - అందుకే నిశ్చింతగా తన లోకంలో ఉన్నది.

హైదరాబాద్ వాతావరణం పూర్తిగా మారిపోయింది. తను ఈ ఊరు వచ్చిన కొత్తలో ఇంతజనం, ఇన్ని వాహనాలు కన్పించేవి కావు. ఏడు అయ్యేసరికి ముఖ్యంగా చలికాలం, రోడ్లమీద జనం చెదురుమదురుగా కన్పించేవారు.

నవంబరు నెల వచ్చిందంటే చాలు, బస్ కండక్టర్ల నుంచి ప్రతి ఒక్కరూ ఉన్ని దుస్తుల్లో కన్పించేవాళ్ళు. శేర్షాణీలు ఎక్కువ కన్పించేవి. స్వెట్టర్లు, భుజాలమీదగా శాలువాలూ కన్పించేవి. ఆ చలి ఏమేందో ఇప్పుడు?

జనం పెరిగారు.

భవనాలు పెరిగాయి.

నగరం పెరిగిపోతున్నది.

ఇండస్ట్రీస్ పెరిగాయి. వాటి గొట్టాలనుంచి వచ్చే వేడి హైదరాబాద్ చలిని చాలావరకు మింగేసిందంటారు.

కాస్తో కూస్తో మిగిలి ఉంటే అది పేప్ మెంటుమీద బతికే దర్మిదుల కడుపుల్లో దాక్కుని ఉంటుంది.

రామస్వామి ఓ క్షణం నిల్చుని పేప్ మెంటుమీద మూడంక వేసి ఉన్న వృద్ధ బిచ్చగాడిని చూశాడు.

పేప్ మెంటుమీద వచ్చేపోయే జనం తనకేసి వింతగా చూడటం, దాటిపోయాక తిరిగి తిరిగి చూడటం రామ స్వామికి ఆశ్చర్యాన్ని కలిగించింది.

తనను ఎందుకలా చూస్తున్నారు?

తను బిచ్చగాడిని చూస్తూ నిల్చుండిపోయాడే.

అతని ముందు ఉన్న చిరిగిన గోనెపట్టామీద తెల్లగా ఐదుపైసల, పదిపైసల బిళ్ళలు దీపాల కాంతిలో మెరుస్తున్నాయ్! అదా సంగతి! వాళ్ళు తను ఆ డబ్బు కొట్టెయ్యడానికి చూస్తున్నాడనుకొంటున్నారు. అందుకే అలా తిరిగి తిరిగి చూస్తున్నారు.

రామస్వామి పెదవులమీద చిరునవ్వు ఓ క్షణం కదిలి, అక్కడ నిలబడలేనట్టు అంతలోనే జారిపోయింది. అవును!

ఈ రోజుల్లో దొంగ ఎవరో, దొర ఎవరో తెలుసుకోవడం కష్టమే!

రామస్వామి 'బాగే ఆమీ' లోకి అడుగు పెట్టాడు. అతను ఎన్ని ఆలోచనల్లో ఉన్నా అతని కాళ్ళు అలవాటు ప్రకారం పబ్లిక్ గార్డెన్స్ కేసే నడుస్తాయి. శాసనసభా భవనం కేసి చూసాడు. హడావిడిగా లేదు. సెషన్స్ నిన్ననే ముగిసినట్టుంది! అందుకే కార్లు లేవు. వైరవీకార్లు, థోవతుల వాళ్ళు కన్పించడంలేదు.

రెండు అడుగులు ముందుకు వేశాడు. జూబ్లీహోలు ముందు ప్రభుత్వ వాహనాలు ఉన్నాయ్. ఆఫీసర్ల మీటింగు కాబోలు అనుకుంటూ రోజ్ గార్డెన్స్ కేసి నడవసాగాడు.

రోజ్ గార్డెన్స్ కు దూరంగా చెట్టుకింద ఉన్న బెంచీమీద కూర్చున్నాడు.

అతను రోజూ ఆ బెంచీమీదే కూర్చుంటాడు. ఆ బెంచీతో అతనికి ఏదో అనుబంధం ఉన్నట్లు అనిపిస్తుంది. అతను వచ్చేసరికి ఎవరైనా ఆ బెంచీని ఆక్రమించుకుంటే, మిత్రద్రోహిని చూసినట్టు ఆ బెంచీని చూస్తాడు.

ఆ బెంచీకి కొంచెం దూరంలో కూర్చుని ఎప్పుడు అది ఖాళీ అవుతుందా అని చూస్తాడు.

ఒకరోజు ఆ బెంచీమీద కూర్చునే చూశాడు-చెట్టంత మనిషి, ఎదురుబెంచీమీద ఒకసారి వాంతి చేసుకొని విరుచుకు

పడిపోయాడు. హాట్ ఎటాక్ అట! హాస్పిటల్ కు కూడా వెళ్ళాల్సిన పనిలేకపోయింది. నేరుగా అక్కడికే - ఉండేది అద్దెకొంపట! శవాన్ని తీసుకురావద్దన్నారట ఇంటివాళ్ళు.

చదువు పూర్తిచేసి ఉద్యోగ ప్రయత్నంలో ఈ ఊరు వచ్చాడు. నిరుద్యోగిగా ఈ బెంచీమీద కూర్చుని బాధ పడ్డాడు. భవిష్యత్తు గురించి ఎన్నో కలలు కూడా కన్నాడు. కన్నీరు కార్చాడు. చేదు అనుభూతులు, మధుర అనుభూతులు - అన్నీ ఈ బెంచీతోనే పంచుకున్నాడు. ఉద్యోగం వచ్చింది.

ఆ రోజు వచ్చి ఆ బెంచీమీద కూర్చున్నాడు. తన ఆనందాన్ని ఆ బెంచీకూడా పంచుకున్నట్లే అనిపించింది.

భార్యతో కొత్తగా కాపరం పెట్టిన రోజుల్లో, ఇద్దరూ ఈ బెంచీమీద కూర్చుని ఎన్నో కబుర్లు చెప్పుకున్నారు. కలలు కన్నారు. ఆ రోజులే వేరు. చుట్టూ ఇంద్రధనస్సు రంగులే కన్పించేవి. ఇద్దరే. ఆ జీతమే ఎక్కిడి తొక్కిడిగా ఉండేది. బాధ్యతలు లేవు. పికార్లు - సినిమాలు, గీత కళ్ళలో తనంటే ఆరాధ్యభావం - ముఖంలో అమాయకత్వం -

ఈనాటి గీత! ఆ కళ్ళలో ఆ ఆరాధన ఏమైంది?

అలోచిస్తూ వెనక్కువాలి, బెంచీచేతి మీద చెయ్యి వేశాడు. అరచేతికి ఏదో చల్లగా జిగురుగా తగిలింది. అర చెయ్యి చూసుకున్నాడు. పట్టెట్టె తెల్లగా జిగురుగా అతుక్కుని ఉంది.

బెంచీకి వేసి చేతిని రుద్దాడు. ఆ జిగటకు బెంచీ మురికి అంటింది. వంగి కింద ఉన్న ఆకుల్ని పరాడు. ఆకులతో చేతిని తుడుచుకున్నాడు. అయినా అరచెయ్యి జిగురుగానే ఉంది. చీదరగా ఉంది.

పక్క బెంచీనుంచి కిలకిల నవ్వు వినిపించింది. తిగి చూశాడు. ఒక పడుచుపిల్ల మీదకు వంగి, ఒక నవయువకుడు ఆమెభర్త కావచ్చు—పదో అంటున్నాడు. ఆమె నవ్వుతోంది.

రామస్వామి చూపులు తిప్పుకున్నాడు.

తనలో వచ్చిన మార్పుకు తనకే ఆశ్చర్యంగా ఉంది.

ఒకప్పుడు ఇలాంటి జంటల్ని కుతూహలంగా చూసేవాడు. కళ్ళప్పగించి చూసేవాడు వాళ్ళు చూడనప్పుడు. దొంగ చూపులు చూసే వాడు వాళ్ళు తనకేసి చూస్తున్నప్పుడు.

ఉద్యోగం లేనిరోజుల్లో, అరాకలితో ఉన్నరోజుల్లో కూడా తనలో పదో బలమైన జంతువు ఉన్నట్లు అనిపించేది. ఆ జంతువు ఆకలితో అశాంతిగా తిరిగేది. ఇప్పుడు తనలోని జంతువు చచ్చిపోయింది. అది పూర్తిగా చచ్చిపోయి మూడేళ్ళు దాటిపోయింది. అది చావలేదు. తన భార్య దానిని చంపింది.

తన మనసు తామరాకుమీద నీటి బొట్టులా తయారయ్యింది. అన్నింటికీ అతీతంగా ఏదిగిపోయింది.

ఏమో !

తనకు దేన్ని గురించి విచారం లేదు. ఆఫీసుకు ఆలస్యంగా వెళ్తే బాస్ తిడతాడనే భయంలేదు. డి. ఏ. పెంచారా లేదా అనే బెంగలేదు. ప్ర మో షన్ కోసం కాకాపట్టే అవసరంలేదు.

రామస్వామి కళ్ళముందు భార్య రూపం కదిలింది.

తాను ఇప్పుడు ఎవరికీ భయపడటంలేదా? గీత అంటే

తనకు భయం! ఆమె ముఖంలోకి చూడాలంటే భయం ! ఆమెను పలకరించాలంటే భయం. ముఖ్యంగా ఆమె కళ్ళంటే మరీ భయం.

తనలోని పురుష అహంకారం చచ్చిపోయి చాలా కాలం అయింది.

“పక్కంటి సుబ్బారావును చూస్తే నా నేర్చుకో ! నలుగురు ఆడపిల్లల్ని కన్నావ్. నువ్వొక్కడివీ మడికట్టుకు కూర్చుంటే దేశంలో లంచగొండితనం పోతుందా? ఆ సుబ్బారావు పెళ్ళాం రాళ్ళ నెక్కెసు చేయించుకుంది.”

‘నీకూ చేయిస్తాలే !’

‘అయ్యో రాత! అంతమాత్రమా?’ అంటూ గీత పై ఆదా బొత్తిగా లేదని రోజూ దెప్పిపొడిచేది. తనను చేత కానివాడికింద కట్టేసేది.

పెళ్ళయిన కొత్తలో గీత తనభార్య అనుకునేవాడు. కాలక్రమేణ తను “గీతకు భర్త” అనే భావం కలగసాగింది.

ఆ భావం క్రమంగా ధృఢపడింది.

గీత భర్తగా ప్రవర్తించి ఆమె మెప్పును పొందాలనుకున్నాడు. చివరకు ధైర్యం చేశాడు. ఆ రోజు ఏభై రూపాయలు లంచం తీసుకుంటూ పట్టుపడ్డాడు, ఇదే తను మొదటిసారి, చివరిసారిగా తీసుకున్న లంచం. బొత్తిగా అనుభవంలేని వ్యవహారం. కొన్ని సంవత్సరాలు సస్పెన్షన్ లో ఉన్నాడు. అప్పుడు అలవెన్సు వచ్చేది. సగం జీతమే రావచ్చు, ఆఫీసుకు వెళ్ళకుండా వచ్చే డబ్బు! తనకు అదే బాగుంది అని అనిపించేది.

గీత చూపుల్ని ఎదుర్కోవడం ఒక్కటే తనకు కష్టంగా వుండేది.

ఆమె చూపుల్లో నిరసనభావం కన్పించేది. ఒకోసారి ఆ చూపులు తనను కాల్చడానికి సిద్ధంగా ఉన్నట్టు అనిపించేవి.

ఇప్పుడు? పాపం! ఆ కళ్ళకు ఆ శక్తి లేదు. ఒకనాడు కాంతిరేఖలు కదులుతూ కన్పించిన ఆ కళ్ళల్లో ఎడారిలోని శూన్యం ప్రవేశించింది.

ఆ కళ్ళు ఇప్పుడు ఏ భావాన్నీ ప్రకటించలేవు.

తన ఉద్యోగం పోయింది.

తన పెద్దకూతురు లావణ్య కుటుంబ భారాన్ని తన భుజాలమీదకు తీసుకుంది. లావణ్యకు తనంటే జాలి. తల్లి చూడకుండా నెలకు ఐదో పదో తనచేతిలో పెడుతుంది. ఉదయం గొంతులో ఇన్ని మెతుకులు వేసుకొని ఇంటినుంచి బయటపడ్డాడు. రాత్రి అందరూ నిద్ర పోయాక ఇంటికి

చేరతాడు. ఇలా బ్రతికున్నందుకు తనకు పెద్దబాధగా లేదు. పైగా అలవాటైపోయింది. ఇప్పుడు ఏ కంపెనీలోనైనా ఉద్యోగం వచ్చినా తను కుదురుగా సీటుకు అంటుకుపోయి కూర్చోలేడు.

ఈమధ్య గీత తనతో బొత్తిగా మాట్లాడటం మానేసింది. ఉద్యోగం పోయిన కొత్తలో “ఇలా ఆడపిల్ల సంపాదన తింటూ ఊరంతా బలాదుర్ తిరగడానికి సిగ్గెయ్యడంలేదూ? నువ్వేం మగవాడివి? ఏదో ఒక పని చూసుకోలేవా?” అంటూ ఉండేది తన భార్య.

ఆడది అందునా భార్య. మగవాడిని అందునా తర్తని అనకూడని మాట—“నువ్వేం మగవాడివి”... అనేక నాల్గు అన్నది.

అయినా తను తాపీగానే వినగలిగాడు. ఆ మాటలు వింటూనే అన్నం తినేవాడు. తనలో ఏదో చచ్చిపోయింది. పూర్తిగా చచ్చిపోయింది. ఏమిటి అది? పురుష అహంకారమా? ఆత్మాభిమానమా?

పెళ్ళయిన కొత్తలో తనకు కోపం వస్తే గీత ఎంత బెదిరిపోయేది? పెద్దపెద్ద కళ్ళతో నేలచూపులు చూసేది. ఆ చూపులకు తన కోపం కరిగిపోయేది. మరుక్షణంలో ఆమె భయం తన బిగికాగిలిలో కరిగి జారిపోయేది.

నియాన్ లైట్ల వెలుగులో ఎదురుగా ఉన్న గార్డెన్ రంగుల హరివిల్లులా ఉంది. రామస్వామి కూర్చున్న బెంచీ

మీద మాత్రం చీకటిగా ఉంది. అది ఒక దట్టమైన చెట్టు మొదలును ఆనుకొని ఉంది.

ఎడంవైపున కొద్ది దూరంలో ఉన్న పొదమాటున ఏదో అలికిడి అయింది. తల త్రిప్పి చూశాడు. క్రీనీడలో చెంగావిరంగు సిల్కుచీరా, వైట్ షర్టు కన్పించాయి.

ప్రేమికులులా ఉన్నారు అనుకున్నాడు.

“డాక్టర్! అలా మూతి ముడుచుకొని కూర్చుంటే బొత్తిగా బాగాలేదు. ఇలారా!” గొంతు తగ్గించి అన్నది మగకంఠం. రామస్వామికి ఆ మాటలు వినిపించాయి. ఆఫీసులో అందరూ అతని చెవులు పాముచెవులు అనేవారు.

రామస్వామి చెవులు రిక్కించి వినసాగాడు.

“నీకేం మగవాడివి. నీ గొడవ నీది. నీకు కావాల్సింది...”

“ఊ! నీ శరీరమేనంటావ్! ఓ డియర్ మరీ అంత పాత కాలపు డైలాగ్ వినిపిస్తే ఎలా? శుకిట్ ఈజ్! అయినా శరీరంలేని మనసును ఎవరు మాత్రం పంచేసుకుంటారు చెప్పు?”

‘హాస్యాలకు సమయంకాదు. నేను సీరియస్ గా మాట్లాడుతున్నాను.’ స్త్రీ కంఠం.

“ఓ! ఐసీ! ఇంతకీ నన్నేం చెయ్యమంటావ్? పురుషకంఠం సీరియస్ గా అన్నది.

“మనం పెళ్ళి చేసుకోవాలి.”

“పెళ్ళా? వాట్ ఏ జోక్!”

“జోక్ కాదు. నిజంగానే అంటున్నాను.”

‘నాకు పెళ్ళయిందని నీకూ తెలుసు! నేను నిన్ను మోసం చెయ్యలేదే! పెళ్ళి కాలేదని చెప్పలేదే!’

“ప్లీజ్ అలా మాట్లాడకు. నాకు లీగల్ రైటు కావాలనడంలేదు. నీదాన్నిగా సమాజం ముందు నిలబెట్టు! అంతేచాలు.”

‘అంటే ఉంపుడుగ తైగా ఉంటానంటావా? ఛ! ఛ! నువ్వు అందంగా ఉంటావ్! బాగా చదువుకున్నావ్! పెళ్ళి చేసుకోవాలనిపిస్తే హాయిగా చేసుకొని...’

‘నాకు మూడో నెల కూడా వచ్చింది.’

‘ఓవ్ అంతేగా? మధు దగ్గరకు వెళ్ళు. వాడు నాకు ప్రాణ స్నేహితుడు. రేపు నేను ఫోన్ చేస్తాను. రెండో కంటికి తెలియకుండా...’

స్త్రీ రోదనం! అది యుగాలుగా స్త్రీ గుండెల్ని చీల్చుకుంటూ వచ్చిన రోదనం!

రామస్వామి అక్కడ కూర్చోలేకపోయాడు.

‘షావుకారుగారి బలిసిన ఎద్దు బక్కరైతు పంటచేను మేస్తున్నది’ అనుకున్నాడు.

‘ఓ డియర్! ఏదుపు ఆపు! నాకు ఏదేం ఆడవాళ్ళంటే అసహ్యం అని నీకు తెలుసుగా! ఛా! ఇలాచూడు!’ లాలింపు.

అది పాతపాతే ! గబగబా బయటికి నడిచాడు
రామస్వామి.

తనలో చురుకుతనం చావలేదు. తన వయసు నలభై
ఐదు.

నలభై ఐదు మగవాడికి పెద్దవయసు కాదు. ఆమాట
కొస్తే ఈ రోజుల్లో ఆడవాళ్ళే నలభై లో వెళ్ళి కు చేసు
కుంటున్నారు. ఈ రోజుల్లో ముఖ్యంగా పట్నాల్లో నివసించే
వాళ్ళకు ముసలితనమే రావడంలేదు. గీత వయసు నలభై.
కనకంతు నాలుగేళ్ళు చిన్న.

రామస్వామికి తనలో చచ్చిపోయిందనుకున్న జంతు
వేదో కళ్ళు తెరచినట్లు అనిపించింది. కొమ్ములు విసరడానికి
సిద్ధంగా ఉన్నట్లుంది. ఇవ్వాలి దానిసంగతేదో తేల్చుకోవాలి
అనుకున్నాడు.

తను తల్లిదండ్రుల ఇష్టానికి వ్యతిరేకంగా గీతను వెళ్ళి
చేసుకున్నాడు. కట్నం తీసుకోలేదు. బీద కుటుంబంలో
నుంచి వచ్చింది. ఎం. ఏ. పాసయిన తనకు లక్షలు ఇచ్చి
పిల్లనిస్తామని ఎందరో వచ్చారు. అయినా తన త్యాగాన్ని
ఈనాడు గీత మర్చిపోయింది.

అసలు తనను ఇప్పుడు వనిషిగానే చూడటంలేదు.
గోంగూరలోని పుదుగులా తీసేస్తుంది—అవమానిస్తున్నది.

రామస్వామి నడక వేగం పెరిగింది. ఇంటికి వెళ్ళి
గీతను రెండు చేతులతో పట్టుకొని ఊపేస్తూ “పమ్మేంది నీకు ?

నన్నెందుకిలా అవమానిస్తున్నావ్?” అని అడగా అని నిర్ణయించుకున్నాడు.

ఈరోజు తను తాడోపేడో తేల్చుకుంటాడు! ఇంటికి చేరేసరికి పదకొండు గంటలైంది. గడపలో కాలు పెట్టి నిలబడిపోయాడు. మళ్ళీ ఏదో పిరికితనం—కాని నిద్రలేచిన జంతువు ఆ పిరికితనాన్ని వెనక్కు నెట్టెయ్యడానికి ప్రయత్నిస్తోంది.

‘అడపిల్ల సంపాదన తింటూ బలాదురు తిరిగే నువ్వేం మగవాడివి?’ గీత ఎన్నోసార్లు అన్నమాటలు గుర్తొచ్చాయి.

లోపలి జంతువు పళ్ళు నూరింది.

ఇవ్వాళ చూపిస్తాడు తన తడాకా!

తనను ఏమనుకుంటున్నది? మళ్ళీ అంతలోనే తను గీతను ఏమీ చెయ్యలేదు అని అన్పించింది అతనికి.

పెదవి గట్టిగా కొరుక్కున్నాడు—ఉప్పగా ఏదో తగిలింది. పెదవి చిట్టి రక్తం కారుతున్నది. నాలుకతో పెదవిని నాకాడు.

పక్కన ఏదో శబ్దం అయింది. తిరిగి చూశాడు.

వాకిలిముందు దీపస్థంభం పక్కగా ఓ ముసలికుక్క ఎండిపోయిన ఎముకను కొరుకుతున్నది. దానికి పళ్ళులేవు. ఆ ఎముకలో మూలిగలేదు. అయినా అది దాన్ని వదలడం లేదు. ఎముకను కొరుకుతుంటే దాని చిగుళ్ళు చీరి రక్తం

కారుతోంది. ఆ రక్తాన్ని చప్పరిస్తూ, ఎముకనుంచే తనకు ఆ రక్తం వస్తున్నదని భ్రమపడుతోంది.

తనూ అలాగే...

ఛ! ఇదేమిటి! తనను తాను ఆ ముసలి కుక్కతో పోల్చుకుంటున్నాడు.

‘ఏమిటి అక్కడే నిలబడిపోయాడు?’ తృళ్ళి పడి చూశాడు రామస్వామి.

తన కళ్ళను తనే నమ్మలేకపోయాడు. అవును తలుపులు రోజులా వేసిలేవు. తను ఆ సంగతికూడా గ్రహించ లేదు.

“రాత్రి ఇంత పొద్దుపోయేదాకా తిరగాలా? అసలే రోజులు బాగాలేవు. రోజూ ఎక్కడోచోట యాక్సిడెంటు జరిగిందని వింటూనే ఉన్నాం.”

గీతేనా మాట్లాడుతున్నది? తన భార్యనా?

‘అలా చూస్తారేం? రండి లోపలకు!’

రామస్వామి యాంత్రికంగా లోపలకు నడిచాడు.

‘బట్టలు మార్చుకోండి! భోజనం వడ్డిస్తాను’ గీత కంఠం మెత్తగా ఉన్నది.

‘పిల్లలు నిద్రపోయారా?’ ఆమె కళ్ళలోకి చూడ కుండానే అడిగాడు.

' ఊరి! '

'నువ్వు భోజనం చేశావా?'

' లేదు. '

'అరే! నాకోసం ఎదురుచూస్తున్నావా? నువ్వు వడ్డించుకో' తలవంచుకుని అన్నం కలుపుకుంటూ అన్నాడు.

'నాకు ఆకలిగా లేదు, మీరు భోజనం చెయ్యండి.'

రామస్వామి మళ్ళీ ఆ విషయం అనలేదు. తాను మాత్రం గబగబా తినేసి లేచాడు. చాలా కాలానికి సంతృప్తిగా భోజనంచేశాడు. రోజూ పొద్దుపోయి వస్తాడు. అప్పటికి పిల్లలు నిద్రపోతారు. గీత నిద్రపోతుండో లేదో అతనికి తెలియదు. కాని తలుపు విసురుగాతీసి గిర్రున వెళ్ళి పోయి మునగదీసుకొని పిల్లలగదిలో పడుకుంటుంది. అతను వంటింట్లోకి వెళ్ళి గిన్నెలు వెతుక్కుంటాడు.

ఈరోజు తనభార్య తనకోసం ఎదురుచూడటం ఆశ్చర్యం కలిగించింది. సంతోషంగానూ ఉంది. భయంగానూ ఉంది.

మంచంమీద పడుకున్నాడు. గీతకోసం ఎదురు చూస్తున్నాడు. ఆమె తప్పక వస్తుందనిపిస్తోంది. అతనిలో నిద్ర మేల్కొన్న జంతువు అశాంతిగా కొమ్ములు విసురుతోంది.

ఇంకా రాలేదేం? రాకపోతే? ఎవరికోసం వస్తుంది!

తను కొంచెం బెట్టుచేస్తే?

గీత వచ్చింది. భర్త పక్కన కూర్చుంది. రామస్వామి అది గమనించనట్టే కళ్ళు మూసుకుని నిద్రపోతున్నట్టు నటించసాగాడు.

“నిద్రపోతున్నారా?” నొసటిమీద చెయ్యి వేసింది గీత. ఆ చెయ్యి చల్లగా ఉన్నది.

“ఊఁ ఏం?” కళ్ళు తెరుస్తూ అన్నాడు. ధైర్యంగా ఆమె కళ్ళలోకి చూశాడు. ఆ కళ్ళలో అదే శూన్యం— ఇసుక ఎడారిలోని శూన్యం. చెయ్యి తీసేసి పక్కకు తిరిగి పడుకోవాలనుకున్నాడు. ఆమె నడుంమీద చెయ్యి వేసి దగ్గరకు లాక్కున్నాడు. ఆమె గుండెలమీద వాలిపోయింది. అతని పెదవులు ఆమె పెదవుల్ని తాకబోయాయి. ఇంతలో ‘లావణ్య ఆరోగ్యం బాగాలేదు’ అన్నది గీత.

“వాతావరణం మారిందిగా” గీతను దగ్గరగా తీసుకుంటూ అన్నాడు.

“అది కాదండి. నాకేదో భయంగా ఉంది — వాంతులు కూడా అవుతున్నాయ్” భర్తచేతిని తన నడుంమీది నుంచి తొలగిస్తూ అన్నది.

‘ఓ రాణీ! నీకు అన్నీ భయాలే! కొన్ని జ్వరాలకు వాంతులు కూడా వస్తాయి. ఊరంతా జ్వరాలున్నాయ్’ గీత చేతికి వున్న మట్టిగాజుల్ని పైకీ కిందకూ జరుపుతూ అన్నాడు.

'అయ్యోరాత! మీకు ఏదీ ఒక పట్టాన అర్థంకాదు. నాకు అనుమానంగా ఉంది. ముందే జాగ్రత్తపడకపోతే...'

రామస్వామి భార్యచెయ్యి వదిలేశాడు.

ఒక మంచుబండ తనను ఆసుకుని ఉన్నట్లనిపించింది. గీతను కిందకు తొయ్యాలకుకున్నాడు. చేతులు కదలేదు.

“మాట్లాడరేం!”

రామస్వామి చివ్వున లేచికూర్చున్నాడు. భార్యను ఒక్క తోపు తోశాననుకున్నాడు. కాని ఆమె లేచి నిల్చుంది. మంచం పక్కగా భర్త ముఖంలోకి చూస్తూ.

'నన్ను దుగుతావేం? వాణ్ణి-ఆ ఆఫీసరుగాణ్ణి ఇంట్లో చేర్చావ్ - కాఫీలు ఇచ్చావ్ - భోజనాలు పెట్టావ్ - ఇవన్నీ నన్ను అడిగే చేశావా? నువ్వు... నువ్వు ఒక తల్లిగా చెయ్యాల్సిందేమిటి? చేసిందేమిటి? వాడు దానికి ఉద్యోగం ఇచ్చాడనేగా! ఛ! నువ్వు ఆడదానివేనా?' అంటూ కోపంగా గీత కళ్ళలోకి చూశాడు.

గీత చూపుల్లో ఏముందో మళ్ళీ అతనిలో ఏదో చచ్చి పోయింది. డీలా పడిపోయాడు.

అతన్ని చూస్తూ గీత నవ్వింది.

మొనాలిసాలా నవ్వింది.

“నన్ను నిందిస్తున్నావా? ఆ ఉద్యోగం నువ్వు చూసిందే కదూ? అసలు వాడిని ఇంటికి తీసుకొచ్చింది నువ్వు

కదూ? నీకు అంతా తెలుసు. తెలియనట్టే నటిస్తున్నావ్ !
ఆత్మ ద్రోహం చేసుకుంటున్నావ్ ! ఇప్పుడు నన్ను
నిందిస్తున్నావ్ !” ఆమె పైమాటలు అనలేదు.

ఆమె చూపులు నిలదీసి అడుగుతున్నావ్.

ఆమె నవ్వి ‘నువ్వు కన్నతండ్రివేనా? నువ్వు మగవాడి
వేనా?’ అని అడుగుతోంది.

“నువ్వు రాత్రిళ్ళు అంత పొద్దుపోయేదాకా బజార్లలో
బలాదూర్ ఎందుకు తిరుగుతున్నావో ఆలోచించుకో. నీకు
ఏమీ తెలియనట్టు నటించి నన్ను మోసంచెయ్యాలనుకున్నావ్.
కానీ నీ అంతరాత్మనే నువ్వు మోసం చేసుకుంటున్నావ్!”
ఎవరో ప్రశ్నిస్తున్నారు అంతరాంతరాలలోనే రామస్వామిని.
మళ్ళీ పక్కగదిలో ‘భళ్ళున’ వాంతి చేసుకున్న శబ్దం.
గీత బయటికి వెళ్ళిపోయింది.

ఆమె వెళ్ళిన వైపు కళ్ళు అప్పగించి చూస్తూ
నిల్చున్నాడు.

అతనికి శరీరంలో ఏదో గడ్డకట్టుకుపోతున్నట్టుగా
ఉంది.

నిల్చేక మంచమీద కూలిపోయాడు.

కళ్ళు మూసుకున్నాడు.

అది పార్కు.

తను బెంచీమీద కూర్చున్నాడు.

పక్కనే ఉన్న పొద కదిలింది.

పక్కకు తిరిగిచూసాడు.

కళ్ళముందు బాగా బలిసిన ఒక ఎద్దు!

వేదరై తు చేలో పడింది.

బీదవాడి బ్రతుకుపంటను తినేస్తుంది.

ఆ బక్క రై తు చూస్తున్నాడు. అ స హా యం గా
చూస్తున్నాడు. తను ఏమీ చేయలేడు. అతనికి తెలుసు
అందుకే చూస్తున్నాడు.

ఆ ఎద్దు షావుకారుగారిది.

షావుకారుతో పెట్టుకుంటే తను బతకలేడు.

“ఏక్ - కేక్” వాంతిచేసుకుంటున్నది లావణ్య.

రామస్వామి చివ్వునలేచి కూర్చున్నాడు. లావణ్యను
ఆ చెంపా ఈ చెంపా వాయించాలనిపించింది. మంచం దిగ
బోయి ఆగిపోయాడు.

తను ఆ పని చేయగలడా?

తనకు లా వణ్య కు ఎదురుగా వెళ్ళే నై తికబలం
ఉన్నదా?

లేదు! లేదు!

కళ్ళ ముందు ముసలికుక్క - ఆ కుక్క నోట్లలో ఎండి
పోయిన ఎముక - దాని నోటివివరనుంచి కారుతున్న ఎర్రటి

రక్తం-ఆ రక్తాన్ని నాకటానికి బయటకి వచ్చిన పల్చటినాలుక—

తనకంటే అదే నయం!

అది తన రక్తం తనే తాగుతోంది.

తన రక్తంతోనే తన పొట్ట నింపుకోవటానికి
తాపత్రయపడుతోంది. దానికి ఆ విషయం తెలియదు.

కాని—మరి తనో!

తనకు అంతా తెలుసు!

తెలిసి తెలిసి ఏం చేసాడు?

ఈ మూడేళ్ళనుంచీ తన పొట్ట ఎవరి రక్తపు కూడుతో
నింపుకున్నాడు.

తను కన్నబిడ్డ రక్తంతో కలిసిన ముద్దలు తింటున్నాడు.

తను ఇంతకుముందే తిన్న ఆ అన్నం....

రామస్వామికి కడుపులో ఏదో కెలికినట్టు అయింది.

తలలో ఏదో ప్రేలింది.

దూరంగా కొండ పగిలి రాళ్ళు ఎగిరి పడ్తున్న శబ్దం.

గుండెలో అరణ్యం తగలబడిపోతున్నది.

ఏవో చిటపట ప్రేలుతున్నాయ్.

“నువ్వు చేసింది ఏమిటి?” ఎవరో అరుస్తున్నారు.

“నేనేం చేసాను?”

“మరెవరు చేశారు”

“ప్రమో!”

“కాదు — — నేను ఏమీ చెయ్యలేదు. ఎవరో నా చేత ఇలా చేయించారు. వాళ్ళెవరో నాకు తెలియదు. వాళ్ళు చాలామంది ఉన్నారు.”

రామస్వామి చివ్వున లేచి మఠచం దిగాడు.

అతనికంటే ముందే అతని నోటినుంచి వాంతి భక్తున బయటికి దూకింది.

లావణ్య గది శుభ్రంచేసి, భర్తదగ్గరకు రా బో తూ గడపలోనే ఆగిపోయింది గీత.

0 0 0